

Il-Jum Internazzjonali tal-Ktieb

Fl-okkażjoni tal-Jum Internazzjonali tal-Ktieb, fil-Librerija Pubblika, fi Triq Vajringa, ir-Rabat, Għawdex, il-Ministru għal Għawdex, Giovanna Debono, nhar l-Erbgħa 23 ta' April, fil-11.00 ta' filgħodu, inawgurat wirja ta' 702 ktieb ġdid, konsenja ta' kotba li saret possibbli permezz ta' fondi allokatu mill-Ministeru tagħha.

Il-kotba jinkludu varjetà ta' suġġetti li huma indirizzati lejn it-tisfih ta' l-edukazzjoni u l-bżonnijiet akkademiċi tal-pubbliku ġenerali, kif ukoll ta' l-istudenti minn livell primarju sa dak universitarju.

Hemm ukoll kollezzjoni ta' 180 ktieb ġdid fis-sezzjoni tal-Melitensia li ġew mogħtija mill-*Legal Deposit Act* ta' l-1925 flimkien ma' pubblikazzjonijiet oħra li ġew ippublikati ma' l-introduzzjoni tal-munita Ewro.

F'kelmetjn ta' l-okkażjoni, il-Ministru Debono, tkellmet dwar ir-rwol importanti li għandhom il-libreriji fl-edukazzjoni tat-tfal u dwar id-diversi benefiċċji tal-qari. Ziedet tgħid li bħala riżultat ta' l-introduzzjoni tas-servizzi ta' l-*internet* fil-Librerija Pubblika fl-1999, is-sena l-oħra, kien hemm 8,177 persuna li wżaw dawn is-servizzi, li jeżistu wkoll fil-Librerija għas-Self tal-Kotba. Barra



Il-Ministru għal Għawdex, Giovanna Debono tintlaq' mill-Uffiċjal inkarigat mil-Librerija Pubblika ta' Għawdex, George Borg.

minn hekk, studenti u membri adulti tal-pubbliku ġenerali huma mogħtija servizz personalizzat.

Il-Ministru Debono semmiet kif fl-2007 kien hemm 798 membru ġdid filwaqt li ġew imselfa total ta' 121,149 ktieb għall-qari d-dar mill-Librerija għas-Self kif ukoll minn libreriji oħra madwar Għawdex. Din il-figura qabżet sew il-figura tas-sena 2006 b'zieda ta' 3,268 ktieb

misluf.

Messaġġ ieħor ta' l-okkażjoni sar mill-Kavallier Frank Gatt, il-Prinċipal tal-Kulleġġ ta' l-Iskejjel t'Għawdex. Waqt li Charles Cilia, Assistent Direttur ta' l-Ippjanar u Żvilupp fid-Dipartiment ta' l-Edukazzjoni tkellem dwar l-importanza tal-qari.

Il-kor ta' l-iskola primarja tal-Qala, taħt it-treġġja ta' l-għalliema tal-mużika Helga Vella kif ukoll ir-Rock Band tal-Kumpless, Liceo Ninu Cremona, taħt it-treġġja ta' Mro. Mark Gauci, ferrhu lil dawk prezenti b'siltiet mużikali.

Saru wkoll għadd ta' prezentazzjonijiet ta' kotba minn diversi persuni lill-Librerija Pubblika.

Biex jiġi mfakkar dan il-Jum Internazzjonali tal-Ktieb saru wkoll żewġ attivitajiet oħra fil-Librerija Pubblika, bil-kollaborazzjoni tal-Literacy Unit fi ndan il-Kulleġġ t'Għawdex, li kienu jinkludu diskussjoni fuq il-proċess ta' kif jinkiteb ktieb, nhar il-Ħamis 24 ta' April fl-10.30 ta' filgħodu u sessjonijiet ta' qari nhar il-Gimgha 25 ta' April fid-9.30 ta' filgħodu.

Il-wirja baqgħet miftuħa għall-pubbliku sas-Sibt 3 ta' Mejju.



Kotba ġodda b'varjetà ta' suġġetti.



Waqt il-Konċelebrazzjoni mmexxija minn Mons. Isqof Mario Grech, fil-Knisja Rotunda tax-Xewkija, fl-okkażjoni tal-Acies, tal-Leġjun ta' Marija.

Il-Chorus Urbanus janima l-Funzjoni ta' l-Acies tal-Leġjun ta' Marija

Il-funzjoni ta' l-Acies tal-Leġjun ta' Marija ta' din is-sena, bħas-snin l-imghoddija, saret fir-Rotunda tax-Xewkija, u kienet ipreseduta mill-Eċċ. Tiegħu Mons Mario Grech, Isqof t'Għawdex. Numru sabiħ ta' qassisin Leġjunarji kkonċelebraw ukoll flimkien ma' Mons Isqof. Giet animata mill-Chorus Urbanus.

F'din il-funzjoni l-membri tal-Leġjun iġeddu l-wegħda tagħhom lejn Marija Santissima. Din il-fun-


zjoni hija l-espressjoni solenni ta' din l-għaqda ma' Marija li tiggedded b'dikjarazzjoni ta' fedeltà lejn l-Omm t'Alla.

Il-Chorus Urbanus kanta diversi għanġiet u siltiet Marjani adattati għal din l-okkażjoni. Matul il-ġurament tal-membri li ħa madwar ħamsa u għoxrin minuta, il-Kor kanta *Totus Tuus* ta' Geo Ennis, *Salve Regina* ta' Giuseppe Giardini-Vella, *Ave Maria* ta' Arcadelt u diversi innijiet Marjani oħra.

Matul din il-funzjoni ġew interpretati wkoll siltiet ta' Elgar, Giuseppe Caruana u Palestrina.

Kienet okkażjoni fejn il-kongregazzjoni pparteċipat bi sħiħ fil-kant tal-Quddies *De Angelis*, flimkien mal-Chorus Urbanus. L-għan ewlieni tal-Leġjun ta' Marija, li fuqu hu msejjes kollox, hu li wieħed jaħdem f'għaqda waħda u f'dipendenza fuq Marija, ir-Reġina tas-Sema u l-Art.

AĦBARIJET MINN GĦAWDEX ma' Charles Spiteri



Prezentazzjoni ta' Ċertifikati u ftuħ ta' Wirja tal-Bizzilla Belġjana

384 student Għawdx i rċewew ċertifikati wara li temmew b'suċċess korsijiet ta' arti u snajja'.

Il-prezentazzjoni taċ-ċertifikati saret mill-Ministru għal Għawdex, Giovanna Debono waqt ċerimonja fis-Sala tal-Konferenzi l-ġdida fiċ-ċentru Għawdx ta' l-Arti u l-Artiġjanat Wistin Camileri, f'Għajnsielem.

Waqt iċ-ċerimonja, il-Ministru Debono qalet li x-xogħol marbut ma' l-industrija tas-snaja' u artiġjanat f'Għawdex jiffirma parti minn kultura unika, li giet stabbilita matul iż-żminijiet. Hi sostniet li għalhekk huwa importanti li dan is-settur jiġi sostnut u mogħti l-għajnuna finanzjarja meħtieġa biex jibqa' jkber u jiġi espost mhux biss f'Għawdex u Malta, imma wkoll barra mill-Gżejjer Maltin.

Bħalissa qed jattendu madwar 1,081 student f'dan iċ-ċentru bletajiet ta' l-istudenti jvarjaw minn 7 sa 87 sena. Filwaqt li qed jiġu offruti 45 kors differenti, qed isiru l-preparamenti meħtieġa biex



Il-Wirja tal-Bizzilla Belġjana.



Uhud minn dawk prezenti waqt iċ-ċerimonja tal-prezentazzjoni taċ-ċertifikati. Jidhru fost l-oħrajn il-Membri Parlamentari Laburista Justyn Caruana, il-Prinċipal tal-Kulleġġ t'Għawdex, il-Kavallier Frank Gatt, Dr Grace Grima, Anton Portelli, l-eks kap ta' l-iskola Emanuel Saliba u l-Kap prezenti Joe Attard kif ukoll is-Sindku Francis Cauchi.



CD ġdida ta' Kimberley Grech

din tista' tinkiseb mill-uffiċċju ta' **The Maltese Herald**
235 Pitt Str, Merrylands jew ibgħatu għaliha f'P.O. Box 330 Merrylands NSW 2160
bi prezz ta' \$20 jew żidu \$4 bil-posta jew billi ċċemplu fuq (02) 9637 9992
Iċ-ċekk aghmluh f'isem Lino Vella